

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

திருமங்கையாழ்வார் அருளிச்செய்த பெரிய திருமொழி

11.8 – மாற்றமுள

This document has been prepared by

Sunder Kidāmbi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness śrīmad āṇḍavan śrīraṅgam

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

11.8 – மாற்றமுள

‡ மாற்றம் உள *
ஆகிலும் சொல்லுவன் *
மக்கள் தோற்றக் குழி *
தோற்றுவிப்பாய் கொல் என்றின்னம் *
ஆற்றங்கரை வாழ் மரம் போல் *
அஞ்சுகின்றேன் *
நாற்றச் சுவை *
ஊறொலி ஆகிய நம்பீ ! || 11.8.1 ||

சீற்றம் உள *
ஆகிலும் செப்புவன் *
மக்கள் தோற்றக் குழி *
தோற்றுவிப்பாய் கொல் என்றஞ்சி *
காற்றத்திடைப்பட்ட *
கலவர் மனம் போல *
ஆற்றத் துளங்கா நிற்பன் *
ஆழி வலவா ! || 11.8.2 ||

தூங்கார் பிறவிக்கள் *
இன்னம் புகப் பெய்து *
வாங்காய் என்று சிந்தித்து *
நான் அதற்கஞ்சி *
பாம்போடொரு கூரையிலே *

பயின்றாற் போல் *
 தாங்காதுள்ளம் தள்ளும் *
 என் தாமரைக் கண்ணா ! || 11.8.3 ||

உருவார் பிறவிக்கள் *
 இன்னம் புகப் பெய்து *
 திரிவாய் என்று சிந்தித்தி *
 என்றதற்கஞ்சி *
 இருபாடெரி கொள்ளியின் *
 உள் எறும்பே போல் *
 உருகா நிற்கும் என் உள்ளம் *
 ஊழி முதல்வா ! || 11.8.4 ||

கொள்ளக் குறையாத *
 இடும்பைக் குழியில் *
 தள்ளி புகப் பெய்தி கொல் *
 என்றதற்கஞ்சி *
 வெள்ளத்திடைப்பட்ட *
 நரி இனம் போலே *
 உள்ளம் துளங்கா நிற்பன் *
 ஊழி முதல்வா ! || 11.8.5 ||

படை நின்ற *
 பைந் தாமரையோடு *
 அணி நீலம் மடை நின்றலரும் *
 வயலாலி மணாளா *
 இடையன் எறிந்த மரமே *
 ஒத்திராமே *

அடைய அருளாய் *
எனக்குந்தன் அருளே || 11.8.6 ||

‡ வேம்பின் புழு *
வேம்பன்றி உண்ணாது *
அடியேன் நான் பின்னும் *
உன் சேவடி அன்றி நயவேன் *
தேம்பல் இளந் திங்கள் *
சிறை விடுத்து *
ஐவாய்ப் பாம்பின் அணைப் *
பள்ளி கொண்டாய் பரஞ்சோதீ ! || 11.8.7 ||

‡ அணியார் பொழில் சூழ் *
அரங்க நகர் அப்பா *
துணியேன் இனி *
நின் அருள் அல்லதெனக்கு *
மணியே ! மணி மாணிக்கமே ! *
மதுசூதா *
பணியாய் எனக்குய்யும் வகை *
பரஞ்சோதீ ! || 11.8.8 ||

‡ நந்தா நரகத்து *
அழுந்தா வகை *
நாளும் எந்தாய் ! தொண்டர் ஆனவர்க்கு *
இன் அருள் செய்வாய் *
சந்தோகா ! தலைவனே ! *
தாமரைக் கண்ணா *

அந்தோ ! அடியேற்கு *
அருளாய் உன் அருளே || 11.8.9 ||

‡ குன்றம் எடுத்து *
ஆனிரை காத்தவன் தன்னை *
மன்றில் புகழ் *
மங்கை மன் கலிகன்றி சொல் *
ஒன்று நின்ற ஒன்பதும் *
வல்லவர் தம்மேல் *
என்றும் வினை ஆயின *
சாரகில்லாவே || 11.8.10 ||

அடிவரவு — மாற்றம் சீற்றம் தூங்கார் உருவார் கொள்ள படை வேம்பின்
அணியார் நந்தா குன்றம் நிதியினை

மாற்றமுள முற்றிற்று
திருமங்கையாழ்வார் திருவடிகளே சரணம்